

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ pañcadaśādhikaśatatamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcadaśādhikaśatatamaḥ sargaḥ ॥

sītāyāscaritraṃ sandihya tāmānaṅgīkṛtya śrīrāmēṇa tām
pratyanyatra kutrāpi gantumādēśadānam

tām tu pārśvē sthitām prahvām
rāmaḥ samprēkṣya maithilīm |
hrdayāntargataṃ bhāvaṃ
vyāhartumupacakramē || 6.115.1 ||

ēṣāsi nirjitā bhadre
śatruṃ jītvā raṇājirē |
pauruṣād yadanuṣṭhēyaṃ
mayaitadupapāditam || 6.115.2 ||

gatō'smyantamamarṣasya
dharṣaṇā sampramārjitā |
avamānaśca śatruśca
yugapannihatau mayā || 6.115.3 ||

adya mē pauruṣaṃ dṛṣṭa -
madya mē saphalaḥ śramaḥ |

adya tīrṇapratijñō'haṃ
prabhavāmyadya cātmanaḥ || 6.115.4 ||

yā tvam virahitā nītā
calacittēna rakṣasā |
daivasampāditō dōṣō
mānuṣēṇa mayā jitah || 6.115.5 ||

samprāptamavamānaṃ ya -
stējasā na pramārjati |
kastasya pauruṣēṇārthō
mahatāpyalpacētasah || 6.115.6 ||

laṅghanaṃ ca samudrasya
laṅkāyāścāpi mardanam |
saphalaṃ tasya ca ślāghya -
madya karma hanūmataḥ || 6.115.7 ||

yuddhē vikramataścaiva
hitaṃ mantrayatastathā |
sugrīvasya sasainyasya
saphalō'dya pariśramaḥ || 6.115.8 ||

vibhīṣaṇasya ca tathā
saphalō'dya pariśramaḥ |
viguṇaṃ bhrātaraṃ tyaktvā
yō mām svayamupasthitaḥ || 6.115.9 ||

ityēvaṃ vadataḥ śrutvā
sītā rāmasya tad vacaḥ |

mṛgīvōtphullanayanā

babhūvāśrupariplutā || 6.115.10 ||

paśyatastāṃ tu rāmasya

samīpē hṛdayapriyām |

janavādabhayād rājñō

babhūva hṛdayaṃ dvidhā || 6.115.11 ||

sītāmutpalapatrākṣiṃ

nīlakuñcitamūrdhajām |

avadad vai varārōhāṃ

madhyē vānararakṣasām || 6.115.12 ||

yat kartavyaṃ manuṣyēṇa

dharṣaṇāṃ pratimārjatā |

tat kṛtaṃ rāvaṇaṃ hatvā

mayēdaṃ mānakāṅkṣiṇā || 6.115.13 ||

nirjitā jīvalōkasya

tapasā bhāvitātmanā |

agastyēna durādharṣā

muninā dakṣiṇēva dik || 6.115.14 ||

viditaścāstu bhadraṃ tē

yō'yaṃ raṇapariśramaḥ |

sutīrṇaḥ suhṛdāṃ vīryā -

nna tvadarthaṃ mayā kṛtaḥ || 6.115.15 ||

rakṣatā tu mayā vṛtta -

mapavādaṃ ca sarvataḥ |

prakhyātasyātmavaṃśasya
 nyaṅgaṃ ca parimārjatā || 6.115.16 ||

prāptacāritrasandēhā
 mama pratimukhē sthitā |
 dīpō nētrāturasyēva
 pratikūlāsi mē dṛḍhā || 6.115.17 ||

tad gaccha tvānujānē'dya
 yathēṣṭaṃ janakātmajā |
 ētā daśa diśō bhadre
 kāryamasti na mē tvayā || 6.115.18 ||

kaḥ pumāṃstu kulē jātaḥ
 striyaṃ paragrhōṣitām |
 tējasvī punarādadyāt
 suhṛllōbhēna cētasā || 6.115.19 ||

rāvaṇāṅkaparikliṣṭāṃ
 dṛṣṭāṃ duṣṭēna cakṣuṣā |
 kathaṃ tvāṃ punarādadyāṃ
 kulaṃ vyapadiśanmahat || 6.115.20 ||

yadarthaṃ nirjitā mē tvāṃ
 sō'yamāsāditō mayā |
 nāsti mē tvayyabhiṣvaṅgō
 yathēṣṭaṃ gamyatāmiti || 6.115.21 ||

tadadya vyāhṛtaṃ bhadre
 mayaitat kṛtabuddhinā |

lakṣmaṇē vātha bharatē

kuru buddhiṃ yathāsukham || 6.115.22 ||

śatrughnē vātha sugrīvē

rākṣasē vā vibhīṣaṇē |

nivēśaya manaḥ sītē

yathā vā sukhamātmanā || 6.115.23 ||

nahi tvāṃ rāvaṇō dṛṣṭvā

divyarūpāṃ manōramām |

marṣayēta ciraṃ sītē

svagr̥hē paryavasthitām || 6.115.24 ||

tataḥ priyārhaśravaṇā tadapriyaṃ

priyādupaśrutya cirasya māninī |

mumōca bāṣpaṃ rudatī tadā bhṛśaṃ

gajēndrahastābhihatēva vallarī || 6.115.25 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē pañcadaśādhikaśatatamaḥ sargaḥ ||